

តុលាការកំពូល  
សំណុំរឿង រដ្ឋប្បវេណី  
លេខៈ៣៥៥  
ចុះថ្ងៃទី៣០ ខែវិច្ឆិកា ឆ្នាំ១៩៩៨

សាលដីកា  
លេខៈ១១៣  
ចុះថ្ងៃទី១៥ ខែកក្កដា ឆ្នាំ១៩៩៩

**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**តាងនាមប្រជារាស្ត្រខ្មែរ**  
**តុលាការកំពូល**

បានបើកសវនាការជំនុំជំរះជាសាធារណៈ នៅថ្ងៃទី១៥  
ខែកក្កដា ឆ្នាំ១៩៩៩ ដោយមានសមាសភាពដូចតទៅ៖  
១-ឯកឧត្តម ..... ជាប្រធាន  
២-លោក ..... ជាចៅក្រម  
៣-លោក ..... ជាចៅក្រម  
៤-លោក ..... ជាចៅក្រមរបាយការណ៍  
៥-លោក ..... ជាចៅក្រម

**ក្រឡាបញ្ជី**

-លោក .....

**តំណាងមហាអយ្យការ**

-លោក ..... ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខពីសាលដីកាលេខ៦១៩ ចុះថ្ងៃទី១៧-០៩-៩៨ នៃសំណុំរឿង រដ្ឋប្បវេណីលេខ០៣ ចុះថ្ងៃទី១៧-០៥-៩៤ របស់សាលាឧទ្ធរណ៍ ។

រវាងម្ចាស់បណ្តឹងសាទុក្ខឈ្មោះនង ស៊ី ភេទប្រុសអាយុ៤០ឆ្នាំជាតិខ្មែរ មុខរបរ ធ្វើនគរបាលមានទីលំនៅផ្ទះលេខ១៩១AE<sub>1</sub> ផ្លូវលេខ១៨២ ក្រុមទី២០ សង្កាត់ទឹកល្អក់ ខណ្ឌទួលគោក ។ ឪពុកឈ្មោះនង យី (ស) ម្តាយឈ្មោះខៀវ គូ (ស) ប្រពន្ធឈ្មោះហ៊ឹម ដាលី មានកូន០៣នាក់ ។

ម្ចាស់បណ្តឹងសាទុក្ខឈ្មោះគធន ភេទប្រុសអាយុ៣៥ឆ្នាំ ជាតិខ្មែរ មានទីលំនៅផ្ទះលេខ០១A ផ្លូវលេខ២៥៩ សង្កាត់ទឹកល្អក់ទី១ ខណ្ឌទួលគោក ក្រុងភ្នំពេញ ។

មានមេធាវីឈ្មោះលោក.....

និងចុងបណ្តឹងសាទុក្ខឈ្មោះប្រាក់ សន ភេទប្រុសអាយុ ៥៣ឆ្នាំ ជាតិខ្មែរមុខរបរធ្វើការនៅក្រសួងពាណិជ្ជកម្ម មានទីលំនៅផ្ទះលេខ១៥៨ ផ្លូវលេខ១៤៣ ក្រោយរោងកុនគីរីម្យ សង្កាត់អូឡាំពិក ខណ្ឌចំការមន ក្រុងភ្នំពេញ ។ ឪពុកឈ្មោះប្រាក់ នុក (ស) ម្តាយឈ្មោះគង់ ណែ (ស) ប្រពន្ធឈ្មោះចាន់ ចំន មានកូន ០៩នាក់ ។

មានមេធាវីលោក .....

**កម្មវត្ថុបណ្តឹង ប្តឹងសុំសិទ្ធិកាន់កាប់ឡូតីលេខ១៤៤**

បានឃើញបណ្តឹងសាទុក្ខលេខ៣៨៧ ចុះថ្ងៃទី២៩ ខែតុលា ឆ្នាំ១៩៩៨ របស់ឈ្មោះត្រាន់ ឆាយ យៀង និងបណ្តឹងសាទុក្ខលេខ៣៨៨ ចុះថ្ងៃទី២៩ ខែតុលា ឆ្នាំ១៩៩៨ បានប្តឹងមិនសុខចិត្ត នឹងសេចក្តីសម្រេចនៃសាលដីកាលេខ៦១៩ ចុះថ្ងៃទី១៧ ខែកញ្ញា ឆ្នាំ១៩៩៨ របស់សាលាឧទ្ធរណ៍ទាំងមូល ។

បានឃើញសំណុំរឿងរដ្ឋប្បវេណីលេខ៣៥៥ ចុះថ្ងៃទី៣០ ខែវិច្ឆិកា ឆ្នាំ១៩៩៨ របស់តុលាការកំពូល ។

តាមពាក្យបណ្តឹងចុះថ្ងៃទី១៧-០១-៩២ របស់ឈ្មោះប្រាក់ សន ជាដើមចោទថា: ខ្លួនប្តឹងទាមទារដីឡូតីលេខ១៤៤ ផ្លូវលេខ២១៥ សង្កាត់វាលវែង ខណ្ឌ៧មករា ពីឈ្មោះនង ស៊ី ជាចុងចម្លើយដោយសំអាងហេតុថា: ខ្លួនបានកាន់កាប់ដីឡូតីនេះពីឆ្នាំ១៩៨៤ ដោយមានសេចក្តីអនុញ្ញាតិគ្រឹមត្រូវពីក្រសួងឧស្សាហកម្ម ហើយប្រពន្ធរបស់ខ្លួនបានអនុញ្ញាតិឱ្យចុងចម្លើយស្នាក់នៅបណ្តោះអាសន្ននៅឆ្នាំ១៩៨៦ ទំរាំនឹងរកផ្ទះបាន នៅពេលដែលខ្លួនជាប់រៀននៅវៀតណាម ។ នៅពេលដែលខ្លួនត្រឡប់មកវិញ ខ្លួនបានប្រាប់ នង ស៊ី ឱ្យរកកន្លែងរស់នៅផ្សេង ដែរ តែប្រពន្ធខ្លួនប្រាប់ថា ឱ្យនៅចាំដីផងទៅ ។ ស្រាប់តែពេលនេះចុងចម្លើយមិនព្រមចុះចេញ ថែមទាំងលួច ធ្វើកម្មសិទ្ធិ រួចលក់ដីកើតហេតុនេះ ឱ្យនៅអ្នកផ្សេងទៀតផង ។

បានឃើញសាលក្រមលេខ១៤៤ ចុះថ្ងៃទី២៤ ខែកក្កដា ឆ្នាំ១៩៩២ របស់តុលាការក្រុងភ្នំពេញ ដែលមានខ្លឹមសារនៃសេចក្តីសម្រេចដូចតទៅ :

- ១- ទទួលពាក្យបណ្តឹង ចុះថ្ងៃទី១៧-០១-៩២ របស់ឈ្មោះប្រាក់ សន ដើមចោទទុកជាត្រឹម ត្រូវតាមច្បាប់ តែផ្ទុយនឹងគតិច្បាប់
- ២- ទទួលពាក្យបណ្តឹងចុះថ្ងៃទី០២-០២-៩២ របស់ឈ្មោះនង ស៊ី ជាចុងចម្លើយ ទុកជាត្រឹមត្រូវតាមទម្រង់ និងគតិច្បាប់ ។
- ៣- ប្រគល់ដីឡូតីលេខ១៤៤ ផ្លូវ២១៥ សង្កាត់វាលវែង ខណ្ឌ៧មករា ក្រុងភ្នំពេញ ឱ្យទៅឈ្មោះនង ស៊ី កាន់កាប់តាំងពីថ្ងៃប្រកាសសាលក្រមនេះតទៅ ។ សំណូមពរចុងចម្លើយលើសពីនេះ ត្រូវបដិសេធចោល ។
- ៤. សាលក្រមនេះជំនុំជំរះជាសាធារណៈ ចំពោះមុខគូក្តី សម្រេចជាលើកទី១ និងជាលើកចុងក្រោយ បង្ខំស្រី ។ ( ឯ.១៤១ )

បានឃើញបណ្តឹងឧទ្ធរណ៍លេខ៣២១ ចុះថ្ងៃទី២៧-០៨-៩២ របស់លោកប្រាក់ សន ដែលប្តឹងជំទាស់នឹងសាលក្រមលេខ១៤៤ ចុះថ្ងៃទី២៤-០៧-៩២ របស់តុលាការក្រុងភ្នំពេញ លើសេចក្តីសម្រេចទាំងមូល ។(ឯ ១២២)

បានឃើញសេចក្តីសម្រេចលេខ០១.៩៣.ក.ព.ហក្រ.ក្រ ចុះថ្ងៃទី១៩-០៩-៩៣ សម្រេចរបៀបវារៈ មាន៤ ក្នុងនោះរបៀបវារៈទី៤ ដែលពាក់ព័ន្ធក្នុងរឿងនេះ ហើយចៅក្រមប្រឹក្សា បានសម្រេចធ្វើសំណើទៅ គណៈអចិន្ត្រៃយ៍ នៃរដ្ឋសភាឱ្យបកស្រាយមាត្រា៦៣ នៃច្បាប់ស្តីពីនីតិវិធីព្រហ្មទណ្ឌ។(ឯ ១៤៤ ១១៣៨)

រឿងនេះ ក្រោយពីបានបង្វិលទៅតុលាការក្រុងភ្នំពេញសម្រេចហើយ លោក ប្រាក់ សន បានប្តឹង ឧទ្ធរណ៍ ។

បានឃើញសាលដីការរដ្ឋប្បវេណីលេខ៩៨ ចុះថ្ងៃទី១១ ខែវិច្ឆិកា ឆ្នាំ១៩៩៤ របស់សាលា ឧទ្ធរណ៍ សម្រេចចំពោះមុខចុងបណ្តឹងឧទ្ធរណ៍ និងកំបាំងមុខដើមបណ្តឹងឧទ្ធរណ៍ ដែលមានខ្លឹមសារនៃសេចក្តី សម្រេចដូចតទៅ:

១- ទទួលបណ្តឹងឧទ្ធរណ៍របស់ឈ្មោះប្រាក់ សន ទុកជាត្រឹមត្រូវតាមទម្រង់ច្បាប់ តែបដិសេធពោលដោយទាស់ខុស នឹងតតិច្បាប់ ។

២- តម្កល់សាលក្រមលេខ១៤៤ ចុះថ្ងៃទី២៥-៧-៩២ របស់តុលាការក្រុងភ្នំពេញ ទុកជាបាន ការពេញទាំងមូល ។

៣-សម្រេចឲ្យប្រាក់ សន និងនាងចាន់ ថន សងជម្ងឺចិត្តចំនួន៥០០០ ដុល្លារ ឲ្យទៅនង ស៊ី ។ សំណូមពរលើសពីនេះលើកចោល ។

៤-រឹបអូសប្រាក់ប្រដាប់ក្តី១៣០០០៛ ដែលប្រាក់ សន បានបង់ទុករួចហើយ គឺពន្ធចុះបញ្ជីក្តី និងពន្ធប្តឹងចំនួន២៥៥០៛ រង្វាន់ក្រឡាបញ្ជីកាន់ហិបប្រាក់៤៥០៛ រង្វាន់អ្នកប្រគល់ដីកាកោះ៥០០០៛ អាជ្ញាធរតុលាការ៥០០០៛ ។

កាលបើផុតកំណត់ប្តឹងឧទ្ធរណ៍បង្គាប់ឲ្យប្រាក់ សន បង់ពន្ធសមាមាត្រ១%លើប្រាក់ជម្ងឺចិត្ត ៥០០០ដុល្លារ ស្មើនឹង៥០ដុល្លារ ប្រាក់នេះត្រូវបានថវិការដ្ឋ៨០% និងរង្វាន់ក្រឡាបញ្ជីទូទាំងប្រទេស ២០% ។

៥- សាលដីកានេះ ប្រកាសជាសាធារណៈចំពោះមុខចុងបណ្តឹងឧទ្ធរណ៍ កំបាំងមុខដើមបណ្តឹងឧទ្ធរណ៍ បើកផ្លូវប្តឹងទាស់ និងប្តឹងសាទុក្ខ តាមកំណត់ច្បាប់ ។

បានឃើញបណ្តឹងទាស់លេខ០៣ ចុះថ្ងៃទី២១ ខែវិច្ឆិកា ឆ្នាំ១៩៩៤ របស់ឈ្មោះលោកប្រាក់ សន បានប្តឹងមិនសុខចិត្តនឹងសាលដីកាលេខ៩៨ ចុះថ្ងៃទី១១ វិច្ឆិកា ឆ្នាំ១៩៩៤ របស់សាលាឧទ្ធរណ៍ លើសេចក្តីសម្រេចទាំងមូល ។

បានឃើញសាលដីកាព្រហ្មទណ្ឌលេខ១៩ ចុះថ្ងៃទី១៤ ខែកក្កដា ឆ្នាំ១៩៩៧ របស់តុលាការកំពូល សម្រេចចំពោះមុខជនជាប់ចោទ មេធាវីដើមបណ្តឹងរដ្ឋប្បវេណី កំបាំងមុខដើមបណ្តឹង រដ្ឋប្បវេណី ប៉ុន្តែចាត់ទុកជាចំពោះមុខ ដែលមានខ្លឹមសារនៃសេចក្តីសម្រេចដូចតទៅ:

១- ទទួលបណ្តឹងសាទុក្ខលេខ១៦០ ចុះថ្ងៃទី០១-០៧-៩៧ របស់ឈ្មោះនង ស៊ី ទុកជាត្រឹមត្រូវតាមទម្រង់ និងគតិច្បាប់ ។

២- ទុកជាមោឃៈ សាលដីកាព្រហ្មទណ្ឌលេខ៦៣ ចុះថ្ងៃទី២៦-០៦-៩៦ របស់សាលាឧទ្ធរណ៍ទាំងមូល ដោយឥតបង្វិល ។

៣- ឱ្យជនជាប់ចោទឈ្មោះនង ស៊ី រួចពីការចោទប្រកាន់ពីបទប្រើប្រាស់លិខិតក្លែង ។

៤- សាលដីកានេះប្រកាសនាសវនាការជាសាធារណៈនៅថ្ងៃទី០៤-០៧-៩៧ ។

បានឃើញសាលដីការដ្ឋប្បវេណីលេខ១៩ ចុះថ្ងៃទី១៧ ខែកញ្ញា ឆ្នាំ១៩៩៨ របស់សាលាឧទ្ធរណ៍សម្រេចចំពោះមុខគូក្តី ដែលមានខ្លឹមសារនៃសេចក្តីសម្រេចដូចតទៅ:

១- ទទួលបណ្តឹងទាស់ ចុះថ្ងៃទី២១-១១-៩៥ របស់ឈ្មោះប្រាក់ សន ទុកជាត្រឹមត្រូវតាមទម្រង់ និង គតិច្បាប់ ។

២- បដិសេធសាលក្រមរដ្ឋប្បវេណីលេខ១៤/២៤.០៧.៩២ របស់តុលាការក្រុងភ្នំពេញ និងសាលដីកាកំបាំងមុខលេខ៩៨/១១-១១-៩៤ របស់សាលាឧទ្ធរណ៍ចោលជាអាសារបង់ ហើយសម្រេចជាថ្មីដូចតទៅនេះ :

ក- ប្រគល់ដីទំនាស់ឡូតីលេខ១៤៤ ផ្លូវលេខ២១៥ ក្រុម៦២ សង្កាត់វាលវែង ខណ្ឌ៧មករា ក្រុងភ្នំពេញ ឱ្យទៅឈ្មោះប្រាក់ សន និងនាងចាន់ ថន ចាប់ពីពេលសាលដីកាចូលជាស្ថាពរ ។

ខ- ទុកសិទ្ធិឱ្យឈ្មោះត្រាន់ ឆាយយៀង ប្តឹងទារប្រាក់ថ្លៃទិញ និងជម្ងឺចិត្ត សោហ៊ុយបង់ខាត ផ្សេងៗពីឈ្មោះនង ស៊ី ទៅតុលាការតាមច្បាប់ ។

៣- រឹបអូសប្រាក់ប្រដាប់ក្តីនៅជាន់សាលាឧទ្ធរណ៍ ដែលឈ្មោះប្រាក់ សន បានបង់រួចហើយ គឺ ពន្ធហ្នឹង និងពន្ធចុះបញ្ជី២.៥០រៀល រង្វាន់ក្រឡាបញ្ជីកាន់ហិបប្រាក់៤៥០រៀល ចំណាយលើកិច្ចប្រគល់ដីកាកោះ៥.០០០រៀល សរុប១៣.០០០រៀល ។

កាលបើផុតកំណត់ប្តឹងសាទុក្ខ បង្គាប់ឱ្យឈ្មោះនង ស៊ី សងប្រាក់១៣.០០០រៀល ទៅ ប្រាក់ សន វិញ និងឱ្យនង ស៊ី បង់ពន្ធសមាមាត្រ១% នៃមាស២៨៥តម្លឹង ដែលជាតម្លៃដីទំនាស់ ។ ប្រាក់នេ ៨០% ត្រូវបានជាប្រយោជន៍ថវិកាជាតិ និង២០% ត្រូវបានជារង្វាន់ក្រឡាបញ្ជីទូទាំងប្រទេស ។

៤- សាលដីកានេះ ជំនុំជំរះ និងប្រកាសជាសាធារណៈចំពោះមុខចុងបណ្តឹងឧទ្ធរណ៍ឈ្មោះប្រាក់ សន នាងចាន់ ថន និងចំពោះមុខនង ស៊ី ត្រាន់ ឆាយយៀង ជាចុងបណ្តឹងឧទ្ធរណ៍សម្រេចបើកផ្លូវប្តឹងសាទុក្ខក្នុងកំណត់ច្បាប់ ។

បានឃើញបណ្តឹងសាទុក្ខលេខ៣៨៧ ចុះថ្ងៃទី២៩ ខែតុលា ឆ្នាំ ១៩៩៨ របស់ឈ្មោះលោក ត្រាន់ ឆាយយៀង និងបណ្តឹងសាទុក្ខលេខ៣៨៨ ចុះថ្ងៃទី២៩ ខែតុលា ឆ្នាំ១៩៩៨ បានប្តឹងមិនសុខចិត្ត នឹងសាលដីកាលេខ១៩ ចុះថ្ងៃទី១៧ខែកញ្ញា ឆ្នាំ១៩៩៨របស់សាលាឧទ្ធរណ៍លើសេចក្តីសម្រេចទាំងមូល ។

បានស្តាប់របាយការណ៍ របស់ចៅក្រមរបាយការណ៍

បានស្តាប់សេចក្តីសន្និដ្ឋាន របស់តំណាងមហាអយ្យការ :

ក្រោយពីបានពិនិត្យគ្រប់ឯកសារពាក់ព័ន្ធរឿងក្តីនេះ មកតំណាងមហាអយ្យការពិនិត្យឃើញថាៈ សាលាឧទ្ធរណ៍សម្រេចត្រឹមត្រូវតាមគតិច្បាប់ហើយ ។

សូមក្រុមប្រឹក្សាជំនុំជំរះសម្រេចតាមច្បាប់ ។

បានស្តាប់ចម្លើយរបស់ឈ្មោះប្រាក់ សន ជាដើមចោទ និងជាចុងបណ្តឹងសាទុក្ខ នៅពេលជំនុំជំរះ បានឆ្លើយបញ្ជាក់ថា រឿងលក់នេះ ខ្លួនពុំបានដឹងអ្វីទាំងអស់ ហើយនង ស៊ី បានក្លែងបន្លំលិខិតស្នាម ទាំងស្រុង ខ្ញុំគ្មានអ្វីបន្ថែមវែងឆ្ងាយទេ ខ្លួនចង់ឱ្យតុលាការមេត្តាផ្ដន្ទាទោសជនថ្លែងបន្លំ ក្រដាសស្នាមដើម្បី យក របស់អ្នកដទៃទៅលក់ទាំងខុសច្បាប់ ។

បានស្តាប់សេចក្តីសន្និដ្ឋានមេធាវីដើមចោទឈ្មោះលោក.....

បានស្តាប់ចម្លើយរបស់ឈ្មោះត្រាន់ ឆាយយៀង ជាចុងចម្លើយ និងជាដើមបណ្តឹងសាទុក្ខ នៅពេល ជំនុំជំរះ បានឆ្លើយបញ្ជាក់ថា : សាលាឧទ្ធរណ៍កាត់សេចក្តីមិនយុត្តិធម៌ ។ កាលពីខែមករា ឆ្នាំ១៩៩២ ខ្លួន បានទិញដីពី នង ស៊ី ហើយឱ្យឃើញមានប័ណ្ណកម្មសិទ្ធិ ប័ណ្ណត្រួសារទាំងអស់ ថាត្រឹមត្រូវអស់ហើយ ខ្លួន ក៏ បានកក់លុយទៅគាត់ចំនួន៥.០០០ដុល្លារ ។ ក្រោយមកស្រាប់តែ ឮថាមានគេមកប្តឹងថាដីនេះ ជារបស់ គេទៅវិញ ក៏មានរឿងហេតុប្តឹងផ្តល់គ្នារហូតមក ។ ខ្លួនឥតមានអ្វីឆ្លើយទៀតទេ សុំឱ្យក្រុមប្រឹក្សាជំនុំជំរះ មេត្តាជួយរកយុត្តិធម៌ ឱ្យខ្លួនផង ។

បានស្តាប់សេចក្តីសន្និដ្ឋានមេធាវីចុងចម្លើយឈ្មោះលោក.....។

- ក្រោយពីបានស្តាប់របាយការណ៍របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋានរបស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូភាគី និង សេចក្តីសន្និដ្ឋានរបស់មេធាវីនៃគូភាគី
- ក្រោយពីបានពិភាក្សាត្រឹមត្រូវតាមច្បាប់ហើយ

**តុលាការកំពូល**

- យល់ឃើញថា បណ្តឹងសាទុក្ខលេខ៣៨៧ ចុះថ្ងៃទី២៩-១០-៩៨ របស់លោកត្រាន់ ឆាយយៀង និង បណ្តឹងសាទុក្ខលេខ៣៨៨ ចុះថ្ងៃទី២៩-១០-៩៨ របស់លោកនង ស៊ី ស្ថិតនៅក្នុងកំណត់ច្បាប់ តុលាការកំពូលអាចលើករឿងនេះមកជំនុំជំរះបានតាមមាត្រា១៤នៃច្បាប់ស្តីពីការចាត់តាំង និងសកម្មភាព របស់សាលាជំរះក្តី។

-យល់ឃើញថា មានភស្តុតាងគ្រប់គ្រាន់បញ្ជាក់ថា លិខិតប្រគល់ប្រាក់ ចុះថ្ងៃទី០២-០៧-៨៦ ក្លែង បន្លំកាលបរិច្ឆេទក្នុងអំឡុងឆ្នាំ១៩៨៦ ហើយ រហូតដល់ថ្ងៃលក់ដីទំនាស់ឱ្យឈ្មោះយូ ងួន នាឆ្នាំ១៩៩០ ទើបដើមចោទដឹង ហើយបានប្តឹងដំទាស់ ដែលធ្វើឱ្យការលក់ទិញនេះ ត្រូវអាក់ខានទៅវិញ ។

- យល់ឃើញថា រាល់សំអាងរបស់ចុងចម្លើយ និងសារណាការពារចុះថ្ងៃទី១៨-០១-៩៩ របស់លោកគ្រាន់ ឆាយឃៀង ទទួលសិទ្ធិពីលោកនង ស៊ី ដែលលើកឡើងថា ការលក់ទិញទំនាស់របស់លោកនង ស៊ី សុទ្ធតែត្រឹមត្រូវតាមបែបបទរដ្ឋបាលទាំងអស់នោះ ជាការក្លែងប្រាស់ព្រោះថា៖ លិខិត ចុះថ្ងៃទី០២-០៧-៨៦ ដែលមានផ្ដិតមេដែរបស់ភរិយាចោទនោះ មានភាពមិនប្រក្រតី ជាច្រើនអន្លើ និងមិនមានការយល់ព្រមពីដើមចោទដែលជាម្ចាស់ដី ធ្វើនៅពេលយប់ ពុំមានរដ្ឋអំណាចដឹងឮនោះត្រូវទុកជាមោឃៈតាមមាត្រា៦-៧ និង១០ នៃក្រិតច្បាប់លេខ៣៨ក្រច ហើយ ។

យល់ឃើញថា លិខិតលក់ទិញដីដែលនេះ សាក្សីបំភ្លឺឈ្មោះយ៉ែម ហៃមរិទ្ធិ ដែលជារដ្ឋអំណាចមូលដ្ឋានបានឆ្លើយថា ការចុះហត្ថលេខាបញ្ជាក់ទើបធ្វើនៅឆ្នាំ១៩៩២ ។ ដូច្នេះការផ្ទេរកម្មសិទ្ធិត្រូវអនុវត្តតាមមាត្រា៤១ នៃក្រឹត្យច្បាប់ខាងលើនេះដែរ និងតាមមាត្រា១៨២ នៃច្បាប់កូមិបាលទើបទុកជាត្រឹមត្រូវបាន ។

-យល់ឃើញថា ចម្លើយរបស់ចុងចម្លើយបានឆ្លើយសារភាពនៅចំពោះមុខរដ្ឋអាជ្ញា អមតុលាការក្រុងភ្នំពេញ ក៏ដូចនៅសាលាឧទ្ធរណ៍ដែរថា អក្សរដែលសរសេរបន្ថែមលើក្រោមពិធាន្តបានសរសេរបន្ថែមប្រាកដមែន ។

-យល់ឃើញថា ការដែលតុលាការកំពូលសម្រេចឱ្យឈ្មោះនង ស៊ី ចុងចម្លើយជាជនល្មើសរួចខ្លួនពីបទចោទល្មើបញ្ហាបន្ទាន់បង្ខំនោះដោយសារអំពើថ្លៃងនេះ ស្ថិតក្រោមអំណាចនៃក្រឹត្យច្បាប់លេខ០២ក្រច ចុះថ្ងៃទី១៥-០៥-៨០ ដែលពុំបានចែងអំពីអំពើនេះតែប៉ុណ្ណោះ ។ ប៉ុន្តែសកម្មភាពជាក់ស្ដែងដែលចុងចម្លើយប្រព្រឹត្តបានធ្វើ ឱ្យដើមចោទទទួលរងនូវព្យសនកម្មយ៉ាងពិតប្រាកដ ។

-យល់ឃើញថា ការដែលមេធាវីចុងចម្លើយលើកឡើងថា ការដែលតុលាការកំពូលពុំបានធ្វើការចោទប្រកាន់លោកនង ស៊ី នោះមានន័យថាលិខិតលក់ទិញចុះថ្ងៃទី០២-០៧-៨៦ មានសុពលភាពនោះជាការក្លែងប្រាស់ព្រោះថា លោកនង ស៊ី ដែលរួចខ្លួនពីបទក្លែងនោះ ដោយអំពើរបស់ឈ្មោះនេះកើតឡើងមុនបទបញ្ជាស្ដីពីប្រព័ន្ធតុលាការនីតិវិធីព្រហ្មទណ្ឌ ដែលត្រូវអនុវត្តនៅកម្ពុជា ចូលជាធរមានប៉ុណ្ណោះ ឯលិខិតដែលកើតឡើងពីអំពើនេះ ពុំអាចមានសុពលភាពបានឡើយ ។ ម៉្យាងទៀតការអះអាងថា លោកនង ស៊ី រស់នៅពីផ្ទះស្បូវរហូតនៅជាផ្ទះថ្មីនោះ ក៏ជាការពុំត្រឹមត្រូវដែរ ពីព្រោះផ្ទះដែលអះអាងថា ធ្វើពីថ្មនេះ គឺគ្រាន់តែរៀបជញ្ជាំងលើលំនាំចាស់ដែល មានស្រាប់ប៉ុណ្ណោះ ហើយរាល់ការចាត់ចែងរបស់លោកនង ស៊ី ត្រូវបានដើមចោទប្តឹងជំទាស់ជាដរាប ។

-យល់ឃើញថា សាលដីការដ្ឋប្បវេណីលេខ៦១៩/១៧-០៩-៩៨ របស់សាលាឧទ្ធរណ៍ដែលសម្រេចសេចក្ដីមកនេះ មានលក្ខណៈត្រឹមត្រូវតាមទម្រង់ និងគតិច្បាប់ហើយ ។

**ហេតុដូច្នោះ**

**វិនិច្ឆ័យសេចក្តី ចំពោះមុខគុក្តី**

១- ទទួលបណ្តឹងសាទុក្ខលេខ៣៨៧ ចុះថ្ងៃទី២៩-១០-៩៨ របស់លោក ត្រាន់ នាយយៀង និង បណ្តឹងសាទុក្ខលេខ៣៨៨ ចុះថ្ងៃទី២៩-១០-៩៨ របស់លោកនង ស៊ី ទុកជាត្រឹមត្រូវតាមទម្រង់ច្បាប់ ប៉ុន្តែ បដិសេធចោលដោយខុសនឹងគតិច្បាប់ ។

២- តម្កល់សាលដីការដ្ឋប្បវេណីលេខ៦១៩ ចុះថ្ងៃទី១៧-០៩-៩៨ របស់សាលាឧទ្ធរណ៍ទុកជា បានការ ពេញទាំងមូល ។

៣- រឹបអូសប្រាក់ប្រដាប់ក្តី ដែលលោកប្រាក់ សន បានបង់ទុកនៅតុលាការកំពូលចំនួន១៩០០០៛ គឺពន្ធចុះបញ្ជី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់ជារង្វាន់ ក្រឡាបញ្ជីកាន់ហិបប្រាក់

- ចំណាយក្នុងការប្រគល់ដីកាកោះចំនួន១៥.០០០រៀល សរុប១៩.០០០រៀល ។ ហើយតម្រូវឱ្យ លោកនង ស៊ី សងប្រាក់ចំនួន១៩.០០០រៀលនេះទៅលោកប្រាក់ សន វិញ ។

បង្គាប់ឱ្យលោកនង ស៊ី បង់ពន្ធសមាមាត្រតាមការកំណត់របស់សាលាឧទ្ធរណ៍ ។

៤. សាលដីកានេះ ប្រកាសនាសវនាការ ជាសាធារណៈ នៅថ្ងៃទី១៥ ខែកក្កដា ឆ្នាំ១៩៩៩ ។